

## ශ්‍රී ලංකා සමෘද්ධි අධිකාරිය

---

### 1. මූල්‍ය ප්‍රකාශන

#### 1.1 තත්ත්වගණනය කළ මතය

මෙම වාර්තාවේ 1.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශන වලින් 2012 දෙසැම්බර් 31 දිනට ශ්‍රී ලංකා සමෘද්ධි අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ පොදුවේ පිළිගත් ගිණුම්කරණ මූලධර්මවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

#### 1.2 මූල්‍ය ප්‍රකාශන පිළිබඳ අදහස් දැක්වීම

##### 1.2.1 ගිණුම්කරණ ප්‍රතිපත්ති

පහත සඳහන් නිරීක්ෂණයන් කරනු ලැබේ.

(අ) 2006 වර්ෂයේ සිට 2011 වර්ෂයේ අවසානය දක්වා වූ කාලපරිච්ඡේදය තුළ සමෘද්ධි ප්‍රතිලාභීන්ගේ අනිවාර්ය ඉතිරිකිරීම්, අධිකාරියේ ආයෝජන වශයෙන් මූල්‍ය ප්‍රකාශනවල දක්වා තිබූ අතර 2012 වර්ෂයේ සිට එම ඉතිරිකිරීම් සමෘද්ධි මහ සංගම්වල ආයෝජනය කිරීමට කටයුතු කර තිබුණි. ඒ අනුව අනිවාර්ය ඉතිරිකිරීම් වලින් කොටසක් අධිකාරියේ ගිණුම්වලද ඉතිරිය මහ සංගම් ගිණුම්වලද දක්වා තිබූ අතර මේ පිළිබඳව මූල්‍ය ප්‍රකාශනවල හෙළිදරව් කර නොතිබුණි.

(ආ) අධිකාරියේ ගිණුම් කාලපරිච්ඡේදය ජනවාරි 01 දින සිට දෙසැම්බර් 31 දින දක්වා වුවද, බැංකු මූල්‍ය අංශයේ ආදායම් වියදම් ප්‍රකාශය සකස් කිරීමේදී 2011 දෙසැම්බර් 01 දින සිට 2012 නොවැම්බර් 30 දින දක්වා වූ කාලපරිච්ඡේදයට අදාළ පරිපාලන වියදම සැලකිල්ලට ගෙන තිබීම හේතුවෙන් සමාලෝචිත වර්ෂය අවසානයට අධිකාරියේ ශේෂපත්‍රයේ සමුච්චිත අයිතිය රු.2,367,453 කින් අඩුවෙන් දැක්වුණි.

### 1.2.2 ගිණුම්කරණ අඩුපාඩු

පහත සඳහන් නිරීක්ෂණයන් කරනු ලැබේ.

- (අ) සමාලෝචිත වර්ෂය අවසානයට සමාද්ධි ලොතරැයි අරමුදලට ලැබිය යුතු රු.296,359 ක මුදල දෙවරක් සටහන් කිරීම හේතුවෙන් ලොතරැයි අරමුදල් සහ ලැබිය යුතු මුදල් ගිණුම එම ප්‍රමාණයෙන් වැඩියෙන් දැක්වුණි.
- (ආ) සමාද්ධි මූලස්ථාන ගොඩනැගිල්ල ඉදිකිරීමේ වියදම් වශයෙන් 2011 වර්ෂයේ මූල්‍ය ප්‍රකාශනවල සාවද්‍ය ලෙස දක්වා තිබුණු රු.1,251,404 ක් නිවැරදි කිරීම සඳහා සමාලෝචිත වර්ෂයේදී ආදායමක් ලෙස විවිධ ආදායම් ගිණුමට බැර කිරීම හේතුවෙන් ඌනතාවය එම ප්‍රමාණයෙන් අඩුවෙන් දැක්වුණි.
- (ඇ) ලීසිං සමාගමකින් අයවිය යුතු ණය ශේෂය රු.24,739,234 ක් වුවද, ඒ සඳහා වූ බොල්ණය වෙන්කිරීම රු.37,779,290 ක් වූයෙන් රු.13,040,056 ක බොල්ණය අධි වෙන්කිරීමක් නිරීක්ෂණය විය.
- (ඈ) සමාලෝචිත වර්ෂයේදී පරිත්‍යාග වශයෙන් ලැබී තිබුණු රු.50,140,000 ක් වූ වාහන හා රු.2,726,680 ක් වූ පරිගණකවලට අදාළව පිළිවෙලින් රු.10,028,000 ක් හා රු.681,670 ක ක්ෂය ගිණුම්ගත නොකිරීම හේතුවෙන් සමාලෝචිත වර්ෂයේ ඌනතාවය රු.10,709,670 කින් අඩුවෙන් දක්වා තිබුණි.
- (ඉ) අධිකාරියේ බැංකු ගොඩනැගිලි ඉදිකිරීම් රු.241,000,000 ක් වෙනුවෙන් රු.12,050,000 ක ක්ෂය ගිණුම් ගත නොකිරීම හේතුවෙන් ඌනතාවය එම ප්‍රමාණයෙන් අඩුවෙන් දක්වා තිබුණි.
- (ඊ) බැංකු සංගම් 3 ක් ඉදිකිරීම සඳහා රු.2,524,000 කට මිලදී ගෙන තිබුණු ඉඩම්, ගිණුම්ගත නොකිරීම හේතුවෙන් සමාලෝචිත වර්ෂයේ ඉඩම් එම ප්‍රමාණයෙන් අඩුවෙන් දක්වා තිබුණි.

(උ) පෞද්ගලික බැංකුවක කොටස් ආයෝජන සඳහා සමාලෝචිත වර්ෂය වෙනුවෙන් ප්‍රකාශිත ලාභාංශ රු.11,114,376 ක් ලැබියයුතු ලාභාංශ ලෙස ගිණුම් ගතකර නොතිබුණි.

(ඌ) සේවා කාලය වසර 5 සම්පූර්ණ කරන ලද ඇතැම් නිලධාරීන් සඳහා සමාලෝචිත වර්ෂයේදී පාරිතෝෂික දීමනා රු.975,367 ක් අඩුවෙන් වෙන්කර තිබුණි.

තවද සමාදේධි නියාමක තනතුරුවල සිට සමාදේධි සංවර්ධන නිලධාරී තනතුරුවලට පත්වීම් ලබාදී තිබුණු දිස්ත්‍රික්ක 13 කට අනුයුක්ත සමාදේධි සංවර්ධන නිලධාරීන්ට පෙර සේවා කාලය සැලකිල්ලට ගෙන පාරිතෝෂික දීමනා වෙන්කර නොතිබුණි.

### 1.2.3 නොසැසඳූ පාලන ගිණුම්

පහත සඳහන් ගිණුම්වල ශේෂයන් ඒවාට අදාළ උපලේඛන ශේෂයන් සමඟ 2013 ජූලි මාසය වන විටත් සසඳා නොතිබුණි.

විෂයය	මූල්‍ය ප්‍රකාශන අනුව ශේෂය	උපලේඛනයේ එකතුව	වෙනස
-----	-----	-----	-----
	රු.	රු.	රු.
සේවක පාපදි ණය	96,848,443	96,816,537	31,906
සේවක නිවාස ණය	625,994,166	570,511,241	55,482,925

### 1.2.4 පැහැදිලි නොකළ වෙනස්කම්

සමාලෝචිත වර්ෂය අවසානයට සමාදේධි බැංකු සංගම් විසින් ආයෝජනය සඳහා අධිකාරිය වෙත එවා තිබූ අනිවාර්ය ඉතිරිකිරීම් අරමුදල්වල මුළු වටිනාකම රු. මිලියන 14,034 ක් වූ නමුත් එදිනට අධිකාරියේ ගිණුම්වල දැක්වුණු අනිවාර්ය තැන්පතු වගකීම් රු. මිලියන 12,860 ක් වූයෙන් රු. මිලියන 1,174 ක් වූ වෙනසට හේතු විගණනයට පැහැදිලි කර නොතිබුණි.

1.2.5 ලැබියයුතු හා ගෙවියයුතු ගිණුම්

පහත සඳහන් නිරීක්ෂණයන් කරනු ලැබේ.

(අ) 2004 හා 2005 වර්ෂවල සිට ලැබිය යුතු මුදල් ගිණුමේ දැක්වුණු එකතුව රු.18,364 ක් වූ ශේෂ දෙකක් සමාලෝචිත වර්ෂය තුළදී නිරවුල් කර නොතිබුණි.

(ආ) බැංකු මූල්‍ය අංශයේ ලිහිල් ලෙජර් පත්‍රිකා මුද්‍රණය වෙනුවෙන් වූ ගෙවීම්වලට අදාළ වැට් බදු දෙවරක් ගෙවීම හේතුවෙන්, ගිණුම් අංශය වෙත ලබාදුන් අත්තිකාරම් වශයෙන් 2007 වර්ෂයේ සිට බැංකු මූල්‍ය අංශයේ ගිණුම්වල දැක්වුණු රු.517,304 ක ශේෂය ආපසු අයකර ගැනීමට හෝ පොත්වලින් කපා හැරීමට සමාලෝචිත වර්ෂය තුළදී කටයුතු කර නොතිබුණි.

(ඇ) නොපියවූ අත්තිකාරම් යටතේ 2012 පෙබරවාරි සිට පවතින එකතුව රු.48,400 ක් වූ සේවක ණය අත්තිකාරම් 2 ක් 2013 මැයි මාසය වන විටත් පියවීමට කටයුතු කර නොතිබුණි.

(ඈ) සේවක යතුරුපැදි ණය

(i) නිලධාරීන් 368 දෙනෙකුගෙන් සමාලෝචිත වර්ෂයට අදාළව අයවිය යුතු යතුරුපැදි ණය වාරික එකතුව රු.1,534,112 ක් අයකරගැනීමට කටයුතු කර නොතිබුණි.

(ii) 2004 වර්ෂයේ සිට 2012 වර්ෂය දක්වා වූ කාලපරිච්ඡේදය තුළ නිලධාරීන් 25 දෙනෙකු වෙත ප්‍රදානය කර තිබූ ණය වලින් එකතුව රු.451,509 ක ශේෂයක් 2013 සැප්තැම්බර් වන විටත් අයකරගෙන නොතිබුණි.

(iii) 2010 වර්ෂයේ සිට 2012 වර්ෂය දක්වා කාලපරිච්ඡේදය තුළ නිලධාරීන් 05 දෙනෙකුට ප්‍රදානය කළ එකතුව රු.485,000 ක් වූ ණය වලින් එකම වාරිකයක් හෝ අයකර ගැනීමට කටයුතු කර නොතිබුණි.

(iv) සමාලෝචිත වර්ෂය අවසානයට ණය වාරික වශයෙන් නිලධාරීන් 386 දෙනෙකුගෙන් වැඩිපුර අයකරගෙන තිබූ එකතුව රු.1,134,043 ක් අදාළ නිලධාරීන් වෙත ආපසු පියවීමට කටයුතු කර නොතිබුණි.

(ඉ) සේවක පාරිභෝගික ණය

2009 වර්ෂයේ සිට සමාලෝචිත වර්ෂය අවසානය දක්වා වූ කාලපරිච්ඡේදයට අදාළව දිස්ත්‍රික්ක 12 ක සමෘද්ධි සේවකයින්ගේ පාරිභෝගික ණය වාරික අයකිරීම් ඔවුන්ගේ පෞද්ගලික ගිණුම්වලට පිටපත් කර නොතිබුණු අතර 2013 ජූලි වන විටත් එසේ පිටපත් කර නොතිබුණු අයකිරීම්වල එකතුව රු.187,175,675 ක් විය.

(ඊ) සේවක නිවාස ණය

(i) සේවක නිවාස ණය ලබාගැනීමෙන් පසු 2009 වර්ෂයේ සිට 2012 වර්ෂය දක්වා වූ කාලපරිච්ඡේදය තුළ මියගිය නිලධාරීන් 11 දෙනෙකුගෙන් අයවිය යුතු එකතුව රු.4,178,965 ක් ආපසු අයකර ගැනීමට 2013 ජූලි වන විටත් අධිකාරිය අපොහොසත් වී තිබුණි.

(ii) අධිකාරියේ සේවයෙන් පහකළ නිලධාරීන් 06 දෙනෙකුගෙන් අයවිය යුතු රු.2,510,627 ක නිවාස ණය ශේෂ අයකර ගැනීමට 2013 ජූලි මාසය වන විටත් අධිකාරිය කටයුතු කර නොතිබුණි.

(iii) විවිධ හේතූන් මත සේවය අවසන් කර තිබූ නිලධාරීන් 06 දෙනෙකුගෙන් අයවිය යුතු රු.1,666,339 ක නිවාස ණය ශේෂ අයකර ගැනීමට හෝ ඔවුන්ට එරෙහිව නීතිමය ක්‍රියාමාර්ග ගැනීමට කටයුතු කර නොතිබුණි.

1.2.6 විගණනය සඳහා සාක්ෂි නොවීම

පහත සඳහන් ගිණුම් විෂයයන් ඉදිරියෙන් දක්වා ඇති ලිඛිත සාක්ෂි විගණනයට ඉදිරිපත් නොකෙරුණි.

විෂයය -----	වටිනාකම ----- රු.	ඉදිරිපත් නොකළ සාක්ෂි -----
(අ) සේවක පාරිභෝගික ණය	576,942,559	කේවල ශේෂ ලැයිස්තු
(ආ) බැංකු මූල්‍ය අංශය	115,000,000	සංවර්ධන වියදමට අදාළ වැඩසටහන් පිළිබඳ විස්තර
(ඇ) අභ්‍යන්තර සන්නිවේදන උපකරණ මිලදී ගැනීම	210,119	තොරතුරු ඇතුළත් ලිපිගොනුව

**1.2.7 නීති, රීති, රෙගුලාසි හා කළමනාකරණ තීරණවලට අනුකූල නොවීම**

පහත සඳහන් අනුකූල නොවීම් නිරීක්ෂණය විය.

**නීති, රීති, රෙගුලාසි යනාදියට යොමුව**

**අනුකූල නොවීම**

(අ) 1983 අංක 12 දරන පාරිතෝෂික ගෙවීම්

පනත

- සේවකයෙක් ඉල්ලා අස්වීම, විශ්‍රාමයාම, මියයාම හෝ සේවයෙන් පහකිරීම ඇතුළත් කවර හේතුවකදී හෝ සේවය නතර කර ඇතිවිට එදින සිට දින 30 ක් ඇතුළත පාරිතෝෂික දීමනා ගෙවිය යුතු වුවත් සලකා බැලූ 2012 ජනවාරි සිට අප්‍රේල් දක්වා වූ කාලපරිච්ඡේදය තුළ මාස 03 සිට අවුරුදු 05 දක්වා ප්‍රමාදවී ගෙවීම් අවස්ථා 29 ක් නිරීක්ෂණය විය.
- දින 30 ක් ඇතුළත පාරිතෝෂික දීමනාව නොගෙවූ විට ඒ සඳහා ප්‍රමාද කාලය මත දඩ මුදලක් ගෙවිය යුතු වුවත් සලකා බැලූ මාස 4 ට අදාළ උක්ත ප්‍රතිලාභීන් 29 දෙනා වෙනුවෙන්

එකතුව රු.850,525 ක දඩ මුදල් ගෙවා නොතිබුණි.

(ආ) මුදල් රෙගුලාසි

(i) මු.රෙ. 756,757 හා 1647 (ආ)

අධිකාරියේ වාහන සම්බන්ධයෙන් සමාලෝචිත වර්ෂය අවසානය දක්වාත් වාර්ෂික සමීක්ෂණ සිදුකර නොතිබුණි.

(ii) මු.රෙ. 1645 (අ) සහ (ආ)

දිස්ත්‍රික්ක සඳහා වෙන්කළ වාහන 22 ක හා ප්‍රධාන කාර්යාලයේ වාහන 23 ක ධාවන සටහන් මුදල් රෙගුලාසිවලට අනුකූලව විෂයභාර නිලධාරී වෙත ඉදිරිපත් කර නොතිබුණි.

(iii) මු.රෙ.104 හා 110

සමාලෝචිත වර්ෂය තුළ අධිකාරියේ වාහන 4 කට සිදුවී තිබූ අනතුරු 5 ක් සම්බන්ධයෙන් මු.රෙ. ප්‍රකාරව කටයුතු කර නොතිබුණි. සිදුවන හානි පිළිබඳ විස්තර සටහන් කිරීම සඳහා ලේඛනයක් පවත්වා නොතිබුණි.

(ඇ) අංක පීඑල්/එල්එස්/ඒවාහන/2009 හා 2010 ජූලි 14 දිනැති රාජ්‍ය මුදල් චක්‍රලේඛයේ 03 සහ 05 ඡේද

මාස 03 ක් ඇතුළත අවශ්‍ය ක්‍රියාමාර්ග ගෙන අළුත්වැඩියා කළයුතු තත්ත්වයට පත්වී තිබුණු වාහන අළුත්වැඩියාවට හෝ අපහරණයට අවශ්‍ය කටයුතු කළයුතු වුවද, අධිකාරියේ වාහන 09 ක් කාර්මික දෝෂයන්ට ලක්ව මාස 03 ක සිට වර්ෂ 02 ක් දක්වා කාලයක් ගතවී තිබුණ ද ඒ සම්බන්ධව චක්‍රලේඛ උපදෙස් ප්‍රකාරව කටයුතු කර නොතිබුණි.

(ඈ) සමාජ සංවර්ධන පදනම් ව්‍යවස්ථාව  
(i) අරමුදල් භාවිතය

• ප්‍රාදේශීය ලේකම් කොට්ඨාශ 63 ක සමාජ සංවර්ධන අරමුදල් විසින් අරමුදලේ කටයුතු

පිළිබඳ වාර්තාවක් මාස 6 කට වරක් අධිකාරිය වෙත යවා නොතිබුණි.

- වර්ෂයේ ආදායමින් අවම වශයෙන් සියයට 80 ක් අරමුදලේ අරමුණු සහ පරමාර්ථවලට අනුකූලව එම වර්ෂය තුළම වියදම් කළයුතු වුවද දිස්ත්‍රික්ක හයක සමාජ සංවර්ධන පදනම් 29 ක් එසේ කටයුතු කර නොතිබුණි.

(ii) වගකීම - භාණ්ඩාගාරික

භාණ්ඩාගාරික විසින් පදනමේ ගිණුම් සටහන් ක්‍රමවත්ව පවත්වාගෙන යායුතු වුවද, සමාජ සංවර්ධන පදනම් දෙකක එසේකර නොතිබුණු බව නියැදි පරීක්ෂාවකදී නිරීක්ෂණය විය.

(iii) රැස්වීම්

සමාජ සංවර්ධන පදනම අවම වශයෙන් මසකට වරක් රැස්විය යුතු වුවත් සමාජ සංවර්ධන පදනම් දෙකක් සමාලෝචිත වර්ෂය තුළ එක් රැස්වීමක් පමණක් පවත්වා තිබුණු බව නියැදි පරීක්ෂාවේදී නිරීක්ෂණය විය.

(iv) අරමුදල් රැස්කිරීම හා ගිණුම් තැබීම

මත් හා දුම්වැටි විරෝධී කොඩි සතිය වෙනුවෙන් ප්‍රාදේශීය ලේකම් කොට්ඨාශය වෙත සපයන ද්‍රව්‍ය සඳහා වන මුද්‍රණ වියදම වෙනුවෙන් දිස්ත්‍රික් ලේකම් විසින් එක් ප්‍රාදේශීය ලේකම් කොට්ඨාශයක් වෙනුවෙන් රු.5,000 ක මුදලක් අයකරගෙන අධිකාරිය වෙත ලබාදිය යුතු වුවද, සමාලෝචිත වර්ෂය වෙනුවෙන් වවුනියාව දිස්ත්‍රික්කයේ ප්‍රාදේශීය ලේකම් කොට්ඨාශ 04 ක් 2013 සැප්තැම්බර් මාසය වනවිටත් එම මුදල් ලබාදී නොතිබුණි.



(v) විගණනය

පදනමේ ගිණුම් වාර්ෂිකව විගණනය කර ආදායම් වියදම්, මාසික ගිණුම් වාර්තා පිටපත් අධිකාරියට එවිය යුතු නමුත් එම අවශ්‍යතාවයන් ඉටුකර නොතිබුණි.

2. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ අධිකාරියේ මෙහෙයුම් ප්‍රතිඵලය රු.709,366,464 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.959,996,736 ක් වූයෙන් මූල්‍ය ප්‍රතිඵලයෙහි රු.250,630,272 ක වර්ධනයක් පෙන්නුම් කෙරුණි. පර්යේෂණ හා සංවර්ධන වියදම රු.1,816,270,419 කින් හෙවත් සියයට 73කින් අඩුවීම මෙයට ප්‍රධාන වශයෙන් බලපා තිබුණි.

2.2 අධිකාරියට එරෙහිව ආරම්භකර ඇති නෛතික සිද්ධි

අධිකාරියේ සේවයෙන් පහකළ නිලධාරීන් තිදෙනෙකු විසින් සමෘද්ධි අධිකාරියට එරෙහිව පවරා තිබූ නඩු 3 කට අදාළව කම්කරු විනිශ්චය සභාව විසින් ඔවුන් වෙත ගෙවීමට නියෝග කර තිබූ එකතුව රු.784,384 ක වන්දි පිළිබඳව මූල්‍ය ප්‍රකාශනවල හෙළිදරව් කර නොතිබුණි.

3. මෙහෙයුම් සමාලෝචනය

3.1 කාර්ය සාධනය

3.1.1 අරමුදල් ගිණුම් පවත්වාගෙන යාමේ අඩුපාඩු

පහත සඳහන් නිරීක්ෂණයන් කරනු ලැබේ.

(අ) සමෘද්ධි අරමුදල

(i) අධිකාරියේ ප්‍රධාන අරමුදල වන සමෘද්ධි අරමුදල තර කිරීම සඳහා සමාලෝචිත වර්ෂය තුළ ඊට බැරකර තිබූ මුදල රු.143,475,452 ක් විය. අධිකාරියේ වියදම් සඳහා සමාලෝචිත වර්ෂයේ මෙම අරමුදලෙන් රු.482,000,000 ක් ඉවත් කරගෙන තිබුණි. ඒ අනුව වර්ෂයේ කටයුතුවලින් පමණක් අරමුදල රු.338,524,548 කින් පිරිහීමට ලක්ව තිබූ අතර, සමාලෝචිත වර්ෂය ආරම්භයේදී රු.2,772,466,862 ක් වූ ශේෂය වර්ෂය අවසානයේදී රු.1,269,942,314 ක් වී තිබුණි. ඒ අනුව වර්ෂය තුළ සමෘද්ධි අරමුදල රු.1,502,524,548 කින් අඩුවී තිබුණි.

“භාණ්ඩාගාරය විසින්ලබාදිය යුතු අග්‍රිම අපේක්ෂාවෙන්ඉකුත් වර්ෂ 2 වෙනුවෙන් වියදම් කළ රු. මිලියන 1,164 ක මුදල් භාණ්ඩාගාරය විසින්ලබා නොදුන් බැවින් 1995 අංක 30 දරන සමෘද්ධි අධිකාරි පනතේ 15 වන වගන්තිය ප්‍රකාරව පිහිටුවා තිබුණු සමෘද්ධි අරමුදලේ අරමුණු අනුව 243 වන අධ්‍යක්ෂ මණ්ඩල රැස්වීමේ දී ලද අනුමැතිය මත සමෘද්ධි අරමුදලෙන් කපා හරින ලදී.” යනුවෙන් අධ්‍යක්ෂ ජනරාල්වරයා 2013 සැප්තැම්බර් මා වෙත දන්වාතිබුණි.

(ii) කළමනාකරණ සේවා වක්‍රලේඛ අංක 43 (1) අනුව සමෘද්ධි සේවකයන්ගේ වැඩිවූ වැටුප් ගෙවීම සඳහා 233 වැනි අධ්‍යක්ෂ මණ්ඩල රැස්වීමේදී අනුමත කළ රු. මිලියන 300 න් රු. මිලියන 190 ක් අධ්‍යක්ෂ මණ්ඩල අනුමැතියකින් තොරව මාසික වැටුප්, සේවක අර්ථසාධක අරමුදල් හා සේවක භාරකාර අරමුදල් ගෙවීම සඳහා භාවිතාකර තිබුණි.

(ආ) සමෘද්ධි නිවාස සංවර්ධන ලොතරැයි අරමුදල

සමෘද්ධි නිවාස සංවර්ධන ලොතරැයි අරමුදලේ, සමාලෝචිත වර්ෂයේ ත්‍යාග වෙනුවෙන් රු. මිලියන 180 ක් වෙන්කර තිබුණ නමුත් 2013 ජූලි මාසය වන විටත් ඒ සඳහා දිනුම් ඇදීම් සිදුකර නොතිබුණි.

3.1.2 අපේක්ෂිත අරමුණු උදෙසා පාවිච්චි නොකළ අරමුදල්

(අ) බැංකු සංගම් ප්‍රවර්ධන හා ප්‍රචාරණ අරමුදල

සමෘද්ධි ප්‍රතිලාභීන්ට හිමි ආයෝජන ආදායම් වලින් එක් බැංකු සංගමයකින් රු.10,000 ක් බැගින් අවකරණය කර ගොඩනගා තිබුණු මෙම අරමුදලින් රු. මිලියන 10 කට වැඩි මුදලක් අරමුදලේ අරමුණුවලට පටහැනි වෙනත් කාර්යයන් සඳහා වැයකර තිබුණි.

(ආ) සමාජ සංවර්ධන අරමුදල

සමාජයේ විවිධ අවසි සහගත තත්ත්වයන් හමුවේ අසරණභාවයට පත්වන පුද්ගලයින්ට උපකාර කිරීම අරමුණු කරගෙන පිහිටුවා තිබුණු සමාජ සංවර්ධන අරමුදල සඳහා සමෘද්ධි කොඩි අලෙවියෙන්, දානපතින්ගේ මුදල් ආධාර හා වෙනත් නිර්මාණශීලී වැඩසටහන්තුළින් රැස්කරගන්නා අරමුදල් එම කොට්ඨාශය තුළම අරමුණුගත කාර්යයන් සඳහා වැය කළ යුතු වුවත්, සමාලෝචිත වර්ෂය අවසාන වන විට ප්‍රාදේශීය ලේකම් කොට්ඨාශ 199 ක් සතුව පැවති රු.155,101,039 ක් අදාළ අරමුණු සඳහා වැය නොකර නිෂ්කාර්යව පැවතුණි.

3.1.3 සැලසුම් කළ ඉලක්ක ලඟකර ගැනීමේ ප්‍රගතිය

(අ) අධිකාරියේ සංවර්ධන අංශ 6 ක් විසින් සමාලෝචිත වර්ෂය වෙනුවෙන් සැලසුම් කළ වැඩසටහන් 17 කට අදාළ ව්‍යාපෘති ඒකක 2716 කින් ව්‍යාපෘති ඒකක 1560 ක් හෙවත් සියයට 57 ක් පමණක් ඉටුකර තිබුණි. එසේ වුවද, ඒ සඳහා වෙන්කර තිබූ රු. මිලියන 173 කින් රු. මිලියන 143 ක් හෙවත් සියයට 82 ක් වියදම් දරා තිබුණි.

(ආ) අධිකාරියේ අංශ 4 ක් විසින් රු. මිලියන 27.3 ක ප්‍රතිපාදන මත ඉටු කිරීමට සැලසුම් කළ වැඩසටහන් 284 ක් සමාලෝචිත වර්ෂය තුළ ඉටුකිරීමට අපොහොසත්වී තිබුණි.

(ඇ) අධිකාරියේ අංශ දෙකක වර්ෂය ආරම්භයේ ක්‍රියාකාරී සැලැස්මේ ඇතුළත් කර නොතිබූ වැඩසටහන් තුනකට අදාළ ව්‍යාපෘති ඒකක 8227 ක් සඳහා රු. මිලියන 302.26 ක වියදම් කර තිබුණි. “වර්ෂය අවසානයේදී යෝජනා වී කිලිනොච්චිය,

මූලතිඵ්‍රි හා මන්තාරම යන දිස්ත්‍රික්කවල කඩිනමින් ක්‍රියාත්මක කළ වැඩසටහන් වෙනුවෙන්” බව අධ්‍යක්ෂ ජනරාල්වරයා අදහස් දක්වා තිබුණි.

(ඇ) සමාලෝචිත වර්ෂය සඳහා සකස්කළ කාර්යසාධන වාර්තාව අනුව අධිකාරිය විසින් ඉටුකළ ව්‍යාපෘති වශයෙන් දක්වා තිබුණු ව්‍යාපෘති ඒකක 2617 ක් වෙනත් රාජ්‍ය ආයතන විසින් ප්‍රාදේශීය ලේකම් කාර්යාල මාර්ගයෙන් සිදුකළ ව්‍යාපෘති වූ අතර, ප්‍රතිලාභීන් අතර අන්තර් සම්බන්ධතා හා අධීක්ෂණ කටයුතු මෙහෙයවීම පමණක් අධිකාරිය විසින් සිදුකර තිබුණි.

### 3.2 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

#### (අ) ආයෝජන ප්‍රතිලාභ

අධිකාරිය විසින් වර්ෂ 9 කටත් අධික කාලයක සිට ආයතන දෙකක ආයෝජනය කර තිබුණු රු.5,250,000 ක් සඳහා සමාලෝචිත වර්ෂය අවසානය දක්වාත් ප්‍රතිලාභ කිසිවක් ලැබී නොතිබුණු අතර, ඒ පිළිබඳව සතුටුදායක ක්‍රියාමාර්ග ගැනීමට අධිකාරිය අපොහොසත් වී තිබුණි.

#### (ආ) අනිවාර්ය ඉතිරිකිරීම් හා මුදල් මුද්දර වටිනාකම් ගිණුම්වලට බැර නොකිරීම

(i) සමෘද්ධි ප්‍රතිලාභීන්ගේ අනිවාර්ය ඉතිරිකිරීම් රු.44,462,110 ක් ප්‍රතිලාභීන්ගේ ගිණුම්වලට බැරකර නොතිබුණු බව බැංකු සංගම් 42 ක් සම්බන්ධයෙන් කළ නියැදි පරීක්ෂණයේදී නිරීක්ෂණය විය.

- (ii) සමාද්ධි ප්‍රතිලාභීන්ගේ මුදල් මුද්දර වටිනාකම් රු.10,252,962 ක් ප්‍රතිලාභීන්ගේ ගිණුම්වලට බැර කිරීමට කටයුතු කර නොතිබුණු බව බැංකු සංගම් 28 ක නියැදි පරීක්ෂාවක දී අනාවරණය විය.
  
- (ඇ) 2001 වර්ෂයේ සිට සමාලෝචිත වර්ෂය අවසානය දක්වා සිදුවී තිබුණු රථවාහන අනතුරු 13 ක් සඳහා අයකර ගතයුතුව තිබූ රු.800,458 ක රක්ෂණ වන්දි මුදල් 2013 ජුනි මාසය වන විටත් අයකරගෙන නොතිබුණි.
  
- (ඈ) උතුරු පළාතේ නැවත පදිංචි කරවූවන් සඳහා වතුර මෝටර් සහ සතන් ලබාදීම
  - (i) වවුනියාව, මුලතිව් හා අනුරාධපුර දිස්ත්‍රික්කවල ප්‍රතිලාභීන් වෙත 2009 වර්ෂයේ දී ජීවනෝපාය ව්‍යාපෘති යටතේ ලබාදී තිබුණු වතුර මෝටර් වෙනුවෙන් වක්‍රීය අරමුදල වෙත අයවිය යුතු සියයට 50 ක මුදල මාස 10 ක් තුළ සම්පූර්ණයෙන් ම අයකර ගත යුතු වුවත් වවුනියාව දිස්ත්‍රික්කය තුළ බෙදාදුන් වතුර මෝටර් 88 වෙනුවෙන් අයවිය යුතු රු.2,640,000 කින්රු.1,612,000 ක් 2013සැප්තැම්බර් වන විටත් අයකර ගෙන නොතිබුණි.
  
  - (ii) ව්‍යාපෘති යෝජනා අනුව ප්‍රතිලාභීන් වෙත කුකුළන් හා එළුවන් බෙදාදීමේ ව්‍යාපෘති ක්‍රියාත්මක කිරීමට අපේක්ෂා කළ මුලතිව්, කිලිනොච්චි සහ මන්නාරම දිස්ත්‍රික්ක තුළ එම ව්‍යාපෘති ක්‍රියාත්මක කර නොතිබුණි. “අදාළ දිස්ත්‍රික්කවලින් ප්‍රතිලාභීන් තෝරා නාම ලේඛන අධිකාරිය වෙත ලබා නොදුන් බැවින් එම ව්‍යාපෘති ආරම්භ නොවිණි.” යනුවෙන් අධ්‍යක්ෂ ජනරාල්වරයා මා වෙත දන්වා තිබුණි.

### 3.3 මෙහෙයුම් අකාර්යක්ෂමතා

පහත සඳහන් නිරීක්ෂණයන් කරනු ලැබේ.

- (අ) නිල්ලඹ සමාද්ධි පුහුණු හා ග්‍රාම සංවර්ධන මධ්‍යස්ථානයේ ප්‍රයෝජනයට ගත නොහැකි භාණ්ඩ ඉවත් කිරීම
-

- (i) 2010 අගෝස්තු 02 දිනැති අධ්‍යක්ෂ මණ්ඩල තීරණය පරිදි, විනාශ කළයුතු භාණ්ඩ විනාශ කිරීමටත්, වෙන්දේසි කළ යුතු භාණ්ඩ වෙන්දේසි කිරීමටත් 2013 ජුනි මාසය වන විටත් කටයුතු කර නොතිබුණි.
- (ii) 2011 මැයි 31 දිනැති අධ්‍යක්ෂ මණ්ඩල තීරණය පරිදි පටක රෝපණ මධ්‍යස්ථානයේ උපකරණ හා රසායන ද්‍රව්‍ය පේරාදෙණිය විශ්ව විද්‍යාලයේ කෘෂි විද්‍යා පීඨය වෙත ලබාදීමට තීරණය කර තිබුණ ද 2013 ජුනි වන විටත් එම කටයුතු අවසන් කර නොතිබුණි.

තවද මේ සඳහා 2011 අගෝස්තු 01 දින සිට වසර තුනක කාලයක් සඳහා බලපැවැත්වෙන පරිදි අත්සන් කළ ගිවිසුමේ කොන්දේසි ප්‍රකාරව අධිකාරිය වෙත ලබාගත හැකිව තිබූ පහසුකම් කිසිවක් ලබා ගැනීමටද අධිකාරිය කටයුතු කර නොතිබුණි.

(ආ) ක්ෂුද්‍ර මූල්‍ය බැංකුකරණය පිළිබඳ කසලතා වර්ධන පුහුණු වැඩසටහන

අධිකාරියේ පුහුණු වැඩසටහන් සඳහා සහභාගිවන සම්පත්දායකයින් සඳහා මහා භාණ්ඩාගාරයේ කළමනාකරණ සේවා දෙපාර්තමේන්තුවේ අනුමැතියෙන් තොරව පැයකට රු.2,000 ක දීමනාවක් ගෙවා තිබුණි.

(ඇ) සමෘද්ධි ප්‍රතිලාභීන්ගේ අනිවාර්ය ඉතිරිකිරීම් සඳහා ප්‍රතිලාභ ගෙවීම

- (i) බැංකු මූල්‍ය අංශයේ ආයෝජනය සඳහා ලැබී තිබුණු අරමුදල්වලට සමාලෝචිත වර්ෂය වෙනුවෙන් ගෙවිය යුතු ප්‍රතිලාභ තීරණය කිරීමේදී රු. මිලියන 14,032 ක් හෙවත් මුළු ආයෝජන වලින් සියයට 78 ක් වූ අනිවාර්ය ඉතිරිකිරීම් අරමුදල් සඳහා හිමි ආයෝජන ආදායම් රු. මිලියන 1,446 කින් ප්‍රතිලාභීන් වෙත ගෙවා තිබුණේ රු. මිලියන 946 ක් හෙවත් සියයට 65 ක් පමණක් විය.
- (ii) සමාලෝචිත වර්ෂයේ ආයෝජන සඳහා පොලී ඉපයීම් අනුපාතය සියයට 10.28 ක් හා ශුද්ධ පොලී ඉපයීම් අනුපාතය සියයට 8.36 ක් ලෙස ගණනය කර තිබුණ ද බැංකු සංගම් වෙත ගෙවා තිබුණේ ප්‍රතිලාභීන්ට සියයට 5 ක් හා බැංකු සංගමයට සියයට 2.5 ක් වශයෙන් මුළු ප්‍රතිලාභය සියයට 7.5 ක් පමණක් වූ

අතර එම ගෙවීම් සඳහා අධ්‍යක්ෂ මණ්ඩල අනුමැතිය ලබාගෙන නොතිබුණි. “මෙම ගෙවීම් මෙතෙක් පැවති ක්‍රමය අනුව මාගේ අනුමැතියෙන් සිදුකර ඇති බව” අධ්‍යක්ෂ ජනරාල්වරයා විසින් 2013 සැප්තැම්බර් මා වෙත දන්වා තිබුණි.

(iii) අනිවාර්ය ඉතිරිකිරීම් අරමුදල් වෙනුවෙන් සමාලෝචිත වර්ෂයේ ලද ආයෝජන ආදායම්වලින් රු. මිලියන 227 ක් හෙවත් සියයට 12 ක් අදාළ ප්‍රතිලාභීන් හා බැංකු සංගම් වෙත නොගෙවා රඳවාගෙන තිබූ අතර, සලකා බැලූ ඉකුත් වර්ෂ 5 ක් තුළ එසේ රඳවාගෙන තිබූ ප්‍රමාණය රු. මිලියන 1,388 ක් විය.

(iv) අනිවාර්ය ඉතිරිකිරීම් ආයෝජන ආදායම් වලින් දරා තිබූ වියදම් අතර, සමාලෝචිත වර්ෂයේ සමාදායි බැංකු ගොඩනැගිලි ඉදිකිරීම් සඳහා රු. මිලියන 241 ක් ද 2010 වර්ෂයේ සේවක වැටුප් ගෙවීම් සඳහා රු. මිලියන 50 ක් ද වශයෙන් අනිවාර්ය ඉතිරිකිරීම් අරමුදල්වලට අදාළ නොවන වියදම් ද ඇතුළත් විය.

(ඇ) විදුලි අත්වැල ව්‍යාපෘතිය

සමාදායි ප්‍රතිලාභීන් හා අඩු ආදායම්ලාභී ජනතාවට විදුලි සේවාව ලබා ගැනීමට විදුලි අත්වැල ව්‍යාපෘතිය යටතේ පහසුකම් සැලසීම සඳහා 2010 සැප්තැම්බර් 08 දින අමාත්‍ය මණ්ඩල අනුමැතිය ලබා දී තිබුණි. ඒ අනුව ලංකා විදුලිබල මණ්ඩලය වෙත 2010 දෙසැම්බර් සිට මාස 12 ක් ඇතුළත රු. මිලියන 3,000 ක් ලබාදීම වෙනුවෙන් සමාදායි අධිකාරිය හා ලංකා විදුලිබල මණ්ඩලය අතර 2010 දෙසැම්බර් 09 දින ගිවිසුමකට එළඹ තිබුණි. සමාලෝචිත වර්ෂය අවසානයට අධිකාරියේ බැංකු මූල්‍ය අංශයේ අරමුදල්වලින් රු.මිලියන 747 ක් ලංකා විදුලිබල මණ්ඩලය වෙත මුදාහැර තිබුණි.

මේ සම්බන්ධයෙන් පහත කරුණු නිරීක්ෂණය විය.

(i) ඉහත ගිවිසුමේ කොන්දේසි අංක 5 ප්‍රකාරව, ලංකා විදුලිබල මණ්ඩලය වෙත මුදාහරින ලද වාරිකවලට අදාළ සේවා සැපයීමේ ප්‍රගතිය පිළිබඳ සමාදායි කළමනාකරුවන්/ප්‍රාදේශීය ලේකම්ගේ නියෝජිතයෙකු හා ලංකා විදුලිබල

මණ්ඩලය පත්කළ නිලධාරීන් විසින් තහවුරු කළ වාර්තා අධිකාරිය වෙත ලබාගැනීමට කටයුතු කර නොතිබුණි.

- (ii) බැංකු මූල්‍ය කටයුතු අංශයේ මෙහෙයුම් උපදෙස් වක්‍රලේඛ ලිපි අංක 40 හි 8.6 ඡේදය ප්‍රකාරව, විදුලිබල පහසුකම් ලබාදී ඇති ණයලාභීන් පිළිබඳ වාර්තාවක් එළැඹෙන මාසයේ 5 දිනට ප්‍රථම සමාද්ධි බැංකු සංගම් වෙතින් අධිකාරිය වෙත ගෙන්වාගෙන නොතිබුණි.
- (iii) ගිවිසුමේ කොන්දේසි අංක 6 සහ අධිකාරියේ අධ්‍යක්ෂ මණ්ඩල පත්‍රිකා 67/2010 සඳහා වූ අධ්‍යක්ෂ මණ්ඩල තීරණයට පටහැනිව, විදුලි පහසුකම් ලබාදී තිබූ ප්‍රතිලාභීන් පිළිබඳව සමාද්ධි බැංකු සංගම් හා දිස්ත්‍රික් ලේකම් කාර්යාල වලින්, ඉදිරියේදී තහවුරුකිරීම් ලබාගැනීමට යටත්ව, දෙවන වාරිකයේ සිට එකතුව රු. මිලියන 497 ක වාරික 6 ක් නිදහස් කර තිබූ නමුත් අදාළ තහවුරුකිරීම් 2013 අගෝස්තු වන විටත් අධිකාරිය විසින් ලබාගෙන නොතිබුණි.
- (iv) ගිවිසුමේ කොන්දේසි අංක 11 ප්‍රකාරව, දෙපාර්ශවයේ ප්‍රධාන නිලධාරීන් විසින් මෙම වැඩ සටහනේ ප්‍රගතිය පිළිබඳව මාස දෙකකට වරක් රැස්වී සාකච්ඡා කළ යුතු වුවත් 2013 අගෝස්තු වන විටත් පවත්වා තිබුණේ රැස්වීම් වාර 04 ක් පමණි.
- (v) ගිවිසුමේ කොන්දේසි අංක 12 ප්‍රකාරව, සමාද්ධි ප්‍රතිලාභීන්ගෙන් හා අඩු ආදායම්ලාභීන්ගෙන් සමාද්ධි බැංකු සංගම්වල සාමාජිකත්වය ලබාගැනීම වෙනුවෙන් අයකරගන්නා ලද කොටස් මුදල් අධිකාරියේ බැංකු ගිණුම වෙත ලංකා විදුලිබල මණ්ඩලය විසින් ප්‍රේෂණය කර ඇති බව තහවුරු නොවූ අතර මෙතෙක් අයකරගෙන ඇති කොටස් මුදල් පිළිබඳ විස්තර අධිකාරිය විසින් පවත්වාගෙන ගොස් නොතිබුණි.
- (vi) දෙපාර්ශවය එකඟවූ ආකාරයට මෙම වැඩසටහනේ අරමුදල් සම්බන්ධව ලංකා විදුලිබල මණ්ඩලය විසින් වෙනම පවත්වාගත යුතු බැංකු ගිණුමේ මාසික වාර්තා බැංකු මූල්‍ය අංශය වෙත ලබාගැනීමට අධිකාරිය කටයුතු කර නොතිබුණි.
- (vii) මෙම වැඩසටහනට අදාළව ලංකා විදුලිබල මණ්ඩලයෙන් සමාලෝචිත වර්ෂය අවසානය දක්වා අයකර ගන්නා ලද සියයට 10 ක පොලී මුදල් වන රු.38,590,414 කින් සියයට 2ක ප්‍රමාණයක් අදාළ සමාද්ධි බැංකු සංගමයට ලබාදීමට නියමිතව



තිබුණ ද 2013 අගෝස්තු දක්වාත් කිසිදු පොලී මුදලක් බැංකු සංගම් වෙත ලබාදීමට කටයුතුකර නොතිබුණි.

(viii) ගිවිසුමේ කොන්දේසි අංක 09 ප්‍රකාරව වාරික හා පොළිය දින 13 ක් දක්වා ප්‍රමාද වී ලැබී තිබුණු අවස්ථා නිරීක්ෂණය වූ අතර ඒ සඳහා ප්‍රමාද ගාස්තු අයකර නොතිබුණි.

(ix) දෙපාර්ශවය එකඟවූ ආකාරයට 2010 දෙසැම්බර් සිට මාස 12 ක් ඇතුළත රු. මිලියන 3,000 ක් මුදා හැරීමට අපොහොසත් වී තිබූ අතර 2013 අගෝස්තු වන විටත් මුදාහැර තිබුණේ රු. මිලියන 852 ක් පමණි. ඒ අනුව ගිවිසුමේ වලංගු කාලය සංශෝධනය කර නොතිබුණි.

### 3.4 මතභේදයට තුඩුදෙන ගනුදෙනු

පහත සඳහන් නිරීක්ෂණයන් කරනු ලැබේ.

(අ) ආයතන සංග්‍රහයේ II වැනි පරිච්ඡේදයේ 13:1:2 හා 13:4 වගන්තිවලට පටහැනිව හා බඳවාගැනීමේ පරිපාටියේ නියමිත සුදුසුකම් සපුරා නොතිබුණු සමෘද්ධි කළමනාකරුවන් දෙදෙනෙකුට අධිකාරියේ නියෝජ්‍ය අධ්‍යක්ෂ හා සහකාර අධ්‍යක්ෂ තනතුරු දෙකක වැඩබැලීමේ තනතුරු ලබාදී සමාලෝචිත වර්ෂය තුළ රු.118,690 ක් වැඩබැලීමේ වැටුප් ලෙස ගෙවා තිබුණි. “1996 වර්ෂයේ සිට සමෘද්ධි කළමනාකරු පත්වීම් ලැබූ නිලධාරීන් 1994 වර්ෂයේ සිට උපාධිධාරී අභ්‍යාසලාභීන් ලෙස ප්‍රාදේශීය ලේකම් කාර්යාලයන්හි සේවය කළ නිලධාරීන් වන අතර, ඔවුන් සමෘද්ධි වැඩසටහන ආරම්භ කිරීමේ කාර්ය මණ්ඩලයයි. මෙවැනි නිලධාරීන් 800 ඉක්මවූ සංඛ්‍යාවක් සේවයේ යෙදී සිටින අතර, අමාත්‍ය මණ්ඩල තීරණ කෙටුම්පත අනුව මෙම උසස්වීම් ලබා දී ඇත” යනුවෙන් අධ්‍යක්ෂ ජනරාල්වරයා විසින් 2013 ඔක්තෝබර් 21 දින මා වෙත දන්වා තිබුණි.

(ආ) ජාවත්ත සඵසල ගබඩාවේ පැවති සියළුම බැංකු ලිපි ද්‍රව්‍ය තොග 2010 අගෝස්තු 31 දින වනවිට එයින් ඉවත් කරගෙන තිබුණ ද එම ගබඩාව සඳහා ලබාදී තිබූ රු.1,500,000 ක කුලී තැන්පතුව ආපසු අයකරගෙන නොතිබුණි.

### 3.5 දෘෂ්‍ය අක්‍රමිකතා

යුද්ධයෙන් අවතැන්වූ සහ ජනජීවිතය අඩාලවූ උතුරු හා නැගෙනහිර ජනතාවගේ ආර්ථිකය හා මානසිකත්වය නගාසිටුවීමේ අරමුණෙන් අධිකාරිය විසින් රැස්කර වවුනියාව දිස්ත්‍රික්කයේ ජනතාවගේ සුභ සිද්ධිය වෙනුවෙන් නිවාස ඉදිකිරීම් හා වැඩිදියුණු කිරීම් සඳහා 2011 දෙසැම්බර් ලබාදෙන ලද රු.1,976,990 ක මුදල නිලධාරීන් විසින් අයථා ලෙස පරිහරණය කර තිබුණි. සමාලෝචිත වර්ෂය අවසාන වන විටත් නිවාස ඉදිකිරීමේ කටයුතු අවසන් කර නොතිබුණු අතර ඊට වගකිවයුතු සමෘද්ධි නිලධාරීන්ට එරෙහිව කිසිදු විනය ක්‍රියා මාර්ගයක් ද ගෙන නොතිබුණි.

“මෙම නිවාස සංවර්ධන වැඩසටහන සැලසුම් කළ පරිදි අවසන් කිරීමට විවිධ බාධක මත නොහැකි වූ බව හා වගකිව යුතු නිලධාරීන්ට එරෙහිව විනය පියවර ගැනීමට කටයුතු ආරම්භ කර ඇති බව” අධ්‍යක්ෂ ජනරාල්වරයා 2013 සැප්තැම්බර් මා වෙත දන්වා තිබුණි.

### 3.6 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණයන් කරනු ලැබේ.

(අ) 2003 වර්ෂයේදී රු.210,119 ක් වැයකර මිලදී ගෙන තිබුණු අභ්‍යන්තර සන්නිවේදන උපකරණ වර්ෂ ගණනාවක සිට භාවිතයට ගෙන නොතිබුණි. එසේම මෙම උපකරණ ඉන්වෙන්ට්‍රි ලේඛනයක ඇතුළත් කර නොතිබූ අතර එම කාලය තුළ සිදුකර තිබුණු භාණ්ඩ සමීක්ෂණයන්ට හෝ මෙම උපකරණ පිළිබඳ තොරතුරු ඇතුළත් කර නොතිබුණි.

(ආ) අධිකාරියේ මාණ්ඩලික නොවන නිලධාරීන් වෙනුවෙන් 2010 වර්ෂයේදී එකක් රු.980 බැගින් මිලදී ගන්නාලද ගමන් මඟ වලින් 100 කට ආසන්න ප්‍රමාණයක් නියමිත ප්‍රමිතියේ නොතිබූ බැවින් 2013 ජූලි මාසය වන විටත් ප්‍රයෝජනයට ගත නොහැකිව ප්‍රධාන කාර්යාලයේ ගබඩාවේ පැවතුණි.

(ඇ) නිවාස සංවර්ධන ලොතරැයි අරමුදල සඳහා 2002 වර්ෂයේදී රු.3,000 කට මිලදීගත් පරිගණක මෘදුකාංග හා 2003 වර්ෂයේදී රු.1,530,980 කට මිලදීගත් පරිගණක 12 ක් භාවිතයෙන් ඉවත් කර තිබුණ ද ඒවා අපහරණය කිරීමට කටයුතු කර නොතිබුණි.

3.7 විධිමත් පරිදි පවරා නොගත් ඉඩම්වල ව්‍යාපෘති ආරම්භ කිරීම

විගණනය වෙත ලද තොරතුරු අනුව, ඉඩම්වල අයිතිය අධිකාරිය වෙත විධිමත් පරිදි පවරා ගැනීමකින් තොරව ගොඩනැගිලි ඉදිකිරීම සඳහා දිස්ත්‍රික්ක 17 කට අයත් ප්‍රාදේශීය ලේකම් කොට්ඨාශ 228 ක පිහිටි සමෘද්ධි බැංකු සංගම් 744 ක් වෙනුවෙන් රු. 657,651,017 ක සහ දිස්ත්‍රික්ක 16 කට අයත් ප්‍රාදේශීය ලේකම් කොට්ඨාශ 142 ක පිහිටි සමෘද්ධි මහ සංගම් 143 ක් වෙනුවෙන් රු.249,770,480 ක වියදමක් අධිකාරිය විසින් දරා තිබූ බව නිරීක්ෂණය විය.

3.8 කාර්යමණ්ඩල පරිපාලනය

පහත සඳහන් නිරීක්ෂණයන් කරනු ලැබේ.

- (අ) පස්සර ප්‍රාදේශීය ලේකම් කොට්ඨාශයේ සමෘද්ධි නිලධාරීන් විසින් සිදුකර තිබූ ඇතැම් විනය විරෝධී කටයුතු සහ වංචා සම්බන්ධයෙන් අධිකාරිය විසින් නිසි විමර්ශන සිදුකර නොතිබුණි.
- (ආ) බදුල්ල දිස්ත්‍රික් ලේකම්වරයාගේ 2005 අගෝස්තු 25 දිනැති ලිපිය ප්‍රකාරව සමෘද්ධි සංවර්ධන නිලධාරියෙකුගේ 2000 සැප්තැම්බර් සිට දෙසැම්බර් දක්වා වූ කාලපරිච්ඡේදයට අදාළ වැටුප්, ව්‍යාජ අත්සන් යොදා ලබාගෙන තිබුණු බවට චෝදනා ඉදිරිපත්ව තිබුණ ද, මේ පිළිබඳව කිසිදු පරීක්ෂණයක් සිදුකර නොතිබුණි.
- (ඇ) පස්සර ප්‍රාදේශීය ලේකම් කොට්ඨාශයට අනුයුක්තව සිටි සමෘද්ධි කළමනාකාරවරයෙකු විසින් අධිකාරියේ වක්‍රලේඛ, රෙගුලාසි හා උපදෙස්වලට පටහැනිව කටයුතු කර ඇති බව අනාවරණය වී තිබියදීත් ඇයට එරෙහිව කිසිදු විනය ක්‍රියාමාර්ගයක් ගැනීමට අධිකාරිය කටයුතු කර නොතිබුණි. එම කරුණු පිළිබඳව නිසි සැලකිල්ලක් නොදක්වා ඇයට උසස්වීමක් ද ලබාදී තිබුණි.
- (ඈ) විධිමත් විනය පරීක්ෂණ මණ්ඩල පත්කර වර්ෂයකටත් අධික කාලයක් ගතවී තිබුණද, විනය පරීක්ෂණ මණ්ඩල 7 ක කටයුතු අවසන් කර වාර්තා ඉදිරිපත් කිරීම 2013 ජූලි මාසය වනවිටත් සිදුකර නොතිබුණි.

“පාලනය කරගත නොහැකි කරුණු මත මාස 6 ක් තුළ පරීක්ෂණයක් අවසන් කිරීම ප්‍රායෝගිකව අපහසු බව” අධ්‍යක්ෂ ජනරාල්වරයා 2013 සැප්තැම්බර් මා වෙත දන්වා තිබුණි.

- (ඉ) සමෘද්ධි කළමනාකරුවෙකු විසින් රු.3,290,000 ක මුදල් වංචාවක් හා වෙනත් අක්‍රමිකතා සිදුකළ බවට වූ චෝදනා පත්‍රයක් 2011 නොවැම්බර් 11 දින සකස් කර තිබුණ ද 2013 ජූලි වන විටත් චෝදනා පත්‍රය චෝදනාලාභියා වෙත භාරදීමට අසමත්වී තිබුණි. “මෙම නිලධාරියා සම්බන්ධව අධිකරණයේ නඩු පවරා ඇති බව” අධ්‍යක්ෂ ජනරාල්වරයා අදහස් දක්වා තිබුණි.
- (ඊ) විෂමාවාර ක්‍රියා මත වැඩ තහනමකට ලක්කර තිබූ අධිකාරියේ නිලධාරියෙකු සම්බන්ධයෙන් සාධාරණ කාලයක් ඇතුළත මූලික විමර්ශන හා විධිමත් විනය පරීක්ෂණ පැවැත්වීමට අසමත්වීම හා අධිකරණ කටයුතු සම්බන්ධයෙන් අධිකාරිය නොසැලකිලිමත්ව කටයුතු කර තිබීම හේතුවෙන් රු. 249,184 ක කම්කරු වන්දියක් ගෙවීමට අධිකාරියට සිදුවී තිබුණි.
- (උ) අධිකාරියේ කාර්යමණ්ඩලය විසින් විනය කඩකිරීම් සම්බන්ධයෙන් ගනුලබන ක්‍රියාමාර්ග ඇතුළත් විධිමත් ලේඛනයක් සහ එක් එක් පරීක්ෂණයන්ට අදාළ වියදම වෙනම හඳුනාගත හැකිවන පරිදි සකස්කළ ලේඛනයක් නඩත්තුකර නොතිබුණු අතර සමාලෝචිත වර්ෂය තුළ ගන්නාලද විනය ක්‍රියාමාර්ගවල සමස්ථ ප්‍රගතිය පිළිබඳ වාර්තාවක් පිළියෙල කර නොතිබුණි. තවද, විනය පරීක්ෂණ අවසානයේ නිකුත් කරණු ලබන විනය නියෝග ක්‍රියාත්මක කිරීම පිළිබඳ පසු විපරම් කටයුතු සිදුකිරීමේ ක්‍රමවේදයක් අනුගමනය කර නොතිබුණි.

### 3.9 වාහන උපයෝජනය

පහත සඳහන් නිරීක්ෂණයන් කරනු ලැබේ.

(අ) ආර්ථික සංවර්ධන අමාත්‍යාංශයෙන් 2011 පෙබරවාරි 09 දින ලබාගෙන තිබුණු වාහන 06 ක් සමාලෝචිත වර්ෂය අවසානය වනවිටත් ප්‍රයෝජනයට නොගෙන සෙත්සිරිපාය භූමියේ ගාල්කර තිබුණි.

(ආ) අධිකාරිය විසින් බාහිර ආයතනවලින් ලබාගත් වාහන 12 ක් පවරා ගැනීමට සහ වෙනත් අමාත්‍යාංශයක් වෙත මුදාහැර තිබුණු වාහනයක් ආපසු ලබාගැනීමට කටයුතුකර නොතිබුණි.

#### 4. ගිණුම්කටයුතුභාවය සහ යහපාලනය

##### 4.1 සංයුක්ත සැලැස්ම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 5.1.2 වගන්තිය ප්‍රකාරව අධිකාරිය සතු සම්පත්වල ධාරිතාවය, සංවිධාන සටහන හා එහි කාර්යයන් පිළිබඳව වගකිවයුතු නිලධාරීන් පැහැදිලිව හඳුනාගත හැකිවන පරිදි සංයුක්ත සැලැස්ම සකස් කර නොතිබුණි.

##### 4.2 ක්‍රියාකාරී සැලැස්ම

අධිකාරිය විසින් සමාලෝචිත වර්ෂය සඳහා පිළියෙල කර තිබූ ක්‍රියාකාරී සැලැස්ම අවස්ථා හයකදී සංශෝධනය කර තිබුණි. ඒ අනුව ක්‍රියාකාරී සැලැස්ම සංයුක්ත සැලැස්මට සමගාමීව අධිකාරියේ කටයුතු පිළිබඳව සිදුකළ පූර්ව පුරෝකථනයක් ලෙස සලකා නොතිබුණි.

##### 4.3 අයවැය පාලනය

ක්‍රියාකාරී සැලැස්මට අනුරූපව අයවැය ලේඛනය සකස් කර තිබුණ ද වර්ෂය අවසානයේ අධිකාරියේ සංවර්ධන වියදම්වල සමස්ථ පිරිවැය අයවැයගත ප්‍රමාණයට වඩා සියයට 155

කින් වැඩිවී තිබූ හෙයින් අධිකාරියේ අයවැය ලේඛනය මූල්‍ය පාලන කාරකයක් ලෙස උපයෝගී කරගෙන නොතිබූ බව නිරීක්ෂණය විය.

5. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු අධිකාරියේ අධ්‍යක්ෂ ජනරාල්ගේ අවධානයට වරින්වර යොමුකරන ලදී. පහත සඳහන් පාලන ක්ෂේත්‍රකෙරෙහි විශේෂ අවධානය යොමුකල යුතුය.

- (අ) ගිණුම්කරණය
- (ආ) අරමුදල් කළමනාකරණය
- (ඇ) ණය කළමනාකරණය